



JOSE PORUNEDOM
BISHOP OF MANANTHAVADY

കർത്താവിനാൽ സ്നേഹിക്കപ്പെട്ടവരേ,

പേമാരിയും വെള്ളപ്പൊക്കവും മണ്ണിടിച്ചിലും ഉരുൾപ്പൊട്ടലും എല്ലാം ചേർന്ന് ദുരിതമയമാക്കിയ കേരളജനതയുടെ ജീവിതം സാധാരണ സാധാരണ നിലയിലേക്ക് മടങ്ങി വന്നുകൊണ്ടിരിക്കുകയാണ്. കാലാവസ്ഥയും ഏകദേശം സാധാരണനിലയിലായിക്കഴിഞ്ഞിരിക്കുന്നു. എങ്കിലും ഇനിയും പലസ്ഥലത്തും വെള്ളം ഇറങ്ങാനുണ്ട്. പലരും ഇപ്പോഴും ദുരിതാശ്വാസക്യാമ്പുകളിൽ തന്നെയാണ്. അവർക്കും താമസംവിനാ തങ്ങളുടെ സ്വന്തം വീടുകളിലേക്ക് മടങ്ങാൻ കഴിയട്ടെ എന്ന് പ്രാർത്ഥിക്കുന്നു. ഇത്തരമിടങ്ങളിൽ നമ്മുടെ പ്രാർത്ഥനകൾ ശ്രവിച്ചു നല്ല ദൈവത്തിന് കൃതജ്ഞതയർപ്പിക്കാം.

മനുഷ്യൻ ഒറ്റക്ക് ഒന്നുമല്ലെന്നും എന്നാൽ പരസ്പരസ്നേഹത്തോടെ ഒന്നിച്ചു നിന്നാൽ എല്ലാമാണെന്നും നമ്മൾ മനസ്സിലാക്കിയ ദിവസങ്ങളാണ് കടന്നു പോയത്. ദൈവത്തിന്റെ സ്വന്തം നാട് എന്ന് നമ്മൾ പേരിട്ട് വിളിക്കുന്ന നമ്മുടെ കേരളത്തിൽ ഇപ്പോഴുള്ള ഈ സ്നേഹാന്തരീക്ഷം എന്നുമെന്നും നിലനിൽക്കട്ടെ. ജാതിയും മതവും ഭാഷയും രാഷ്ട്രീയവും സമ്പത്തും ദാരിദ്ര്യവും ഒന്നും നമ്മളെ ഭിന്നിപ്പിക്കാതിരിക്കട്ടെ. നമുക്ക് പരസ്പരം നന്ദിയുള്ളവരായിരിക്കാം. എന്നും എല്ലാവർക്കും പരസ്പരം ആവശ്യമുണ്ടാകും എന്ന സത്യത്തെ എന്നും നമ്മുടെ ഓർമ്മയിൽ നിലനിർത്താം.

മാനന്തവാടി രൂപതയുടെ ഭൂരിഭാഗവും ഉൾക്കൊള്ളുന്ന വയനാട് ജില്ലയും മലപ്പുറം ജില്ലയിലെ മൂലേപ്പാടം പ്രദേശവും കണ്ണൂർ ജില്ലയിലെ അമ്പായത്തോട് കൊട്ടിയൂർ പ്രദേശങ്ങളും ഈ ദുരിതത്തിന്റെ ഇരകളായിരുന്നു. എല്ലായിടത്തും തന്നെ നമ്മുടെ സഹോദരങ്ങൾ, രൂപതയ്ക്കകത്തുനിന്നും പുറത്തു നിന്നും സഹായഹസ്തവുമായി ഓടിയെത്തി. പലയിടങ്ങളിലും ദുരിതാശ്വാസക്യാമ്പുകൾ നമ്മുടെ രൂപതയിലെ സ്കൂളുകളിലും കോളേജുകളിലും പാരിഷ്കാളുകളിലും പള്ളികളിൽ പോലുമാണ് പ്രവർത്തിച്ചത്. ദുരിതാശ്വാസപ്രവർത്തനങ്ങളിൽ നേതൃത്വം വഹിക്കുകയും പ്രവർത്തനങ്ങൾ ഏകോപിപ്പിക്കുകയും ചെയ്ത രൂപതാകേന്ദ്രവും വയനാട് സോഷ്യൽ സർവീസ് സൊസൈറ്റിയും പ്രത്യേകം അഭിനന്ദനം അർഹിക്കുന്നു. രൂപതയിലെ ബഹുമാനപ്പെട്ട വൈദികരും സമർപ്പിതരും അൽമായസഹോദരങ്ങളും എല്ലാം തോളോട് തോൾ ചേർന്ന് പ്രവർത്തിച്ചു. രൂപതയുടെ വിവിധ ഡിപ്പാർട്ട്മെന്റുകളും രൂപതയിലെ സന്യാസസമൂഹങ്ങളും സംഘടനകളും സ്ഥാപനങ്ങളും ഇടവകകളും വൈദികവിദ്യാർത്ഥികളും വ്യക്തികളും എല്ലാം ദുരിതാശ്വാസപ്രവർത്തനങ്ങളിൽ ഒറ്റക്കെട്ടായും ഏകോപനത്തോടെയും പ്രവർത്തിച്ചു എന്നത് ഏറെ ചാരിതാർത്ഥ്യം നൽകുന്ന ഒന്നാണ്. പ്രതികൂല കാലാവസ്ഥയെ അവഗണിച്ച് വിവിധസ്ഥലങ്ങളിൽ മെഡിക്കൽ ക്യാമ്പുകൾ നടത്താൻ രൂപതയുടെ ആതുരശുശ്രൂഷാസംഘത്തോട് ഒത്തുചേർന്ന കമിലൂർ ട്രസ്റ്റ് ഫോഴിന്റെ പ്രവർത്തനങ്ങൾ ഏറെ ശ്രദ്ധേയമായിരുന്നു. എല്ലാവരെയും നന്ദിപൂർവ്വം ഓർക്കുകയും ഏവർക്കും ദൈവാനുഗ്രഹം നേരുകയും ചെയ്യുന്നു.

നമ്മുടെ ആവശ്യനേരത്ത് അവശ്യവസ്തുക്കളുമായി ആദ്യം തന്നെ ഓടിയെത്തിയ തൃശൂർ അതിരൂപതാംഗങ്ങളേയും നമ്മുടെ മാതൃരൂപതയായ തലശ്ശേരി അതിരൂപതയേയും അതിരൂപതയിലെ വിവിധ സംഘടനകളേയും സന്യാസസമൂഹങ്ങളേയും ഇടവകകളേയും സ്ഥാപനങ്ങളേയും വ്യക്തികളേയും നന്ദിപൂർവ്വം ഓർക്കുന്നു. നമ്മുടെ സഹോദരരൂപതകളായ ബെൽത്തങ്ങടി, ഭദ്രാവതി, മണ്ഡ്യ, ഷംഷാബാദ്, തിരുവനന്തപുരം

(ലത്തീൻ) അതിരൂപത എന്നിവിടങ്ങളിൽ നിന്ന് നമുക്ക് വലിയ രീതിയിലുള്ള സഹായങ്ങൾ ലഭിച്ചു. ഈ രൂപതകളിലെ അഭിവന്ദ്യ പിതാക്കന്മാരുടെയും ബാക്കി എല്ലാവരുടേയും നിർലോഭമായ പ്രാർത്ഥനയും നമുക്കുണ്ടായിരുന്നു. സാധനങ്ങൾക്ക് പകരം സാമ്പത്തികമായി സംഭാവന ചെയ്തവരും വെള്ളം കയറി ചെളി നിറഞ്ഞ വീടുകൾ വൃത്തിയാക്കാൻ എല്ലാ സന്നാഹങ്ങളും ആയി വന്ന് സഹായിച്ചവരും ഒട്ടും കുറവല്ല. ഇടവകകളും സന്യാസസമൂഹങ്ങളും സ്ഥാപനങ്ങളും എല്ലാം അക്കൂട്ടത്തിലുണ്ട്. നമ്മുടെ പല വൈദികരും തങ്ങളുടെ ഒരു മാസത്തെ അലവൻസ് ഈ ഉദ്ദേശ്യത്തിലേക്ക് തന്നെ. എല്ലാവർക്കും വേണ്ടി പ്രാർത്ഥിക്കുന്നു. ഏവരേയും ദൈവം അനുഗ്രഹിക്കട്ടെ. നമുക്ക് സഹായസഹകരണങ്ങൾ ചെയ്ത് തന്ന പ്രാദേശിക ഭരണകൂടങ്ങളെയും, കാരിത്താസ് ഇൻഡ്യ, കാത്തലിക് റിലീഫ് സർവീസസ്, ഇൻഡ്യൻ റെഡ് ക്രോസ് പോലെയുള്ള സംഘടനകളെയും മറ്റ് സംസ്ഥാനങ്ങളിൽ നിന്ന് പോലുമുള്ള കൂട്ടായ്മകളെയും നന്ദി പൂർവ്വം ഓർക്കാം.

പലതരം സഹായങ്ങളുമായി ഇനിയും ധാരാളം ഉപകാരികൾ വരാൻ തയ്യാറാണ് എന്നറിയിച്ചിട്ടുണ്ട്. എങ്കിലും ജനജീവിതം ഏതാണ്ട് സാധാരണ നിലയിൽ ആയതുകൊണ്ട് ദുരിതാശ്വാസപ്രവർത്തനങ്ങളുടെ ഭാഗമായി നമ്മൾ നടത്തിക്കൊണ്ടിരുന്ന **ഭക്ഷണവസ്തുക്കളുടേയും മറ്റ് അവശ്യസാധനങ്ങളുടേയും വിതരണം തൽക്കാലത്തേക്ക് അവസാനിപ്പിക്കുകയാണ്.** ദുരിതാശ്വാസപ്രവർത്തനങ്ങളുടെ രണ്ടാം ഘട്ടമായ പുനരധിവാസ പ്രവർത്തനങ്ങളിൽ ആ പ്രിയപ്പെട്ടവരുടെ സഹായം ആവശ്യം വരും. പ്രിയപ്പെട്ടവരേ, നിങ്ങളുടെ സന്മനസ്സിന് മുൻകൂട്ടി നന്ദി പറയുന്നു. നമ്മൾ ഔദ്യോഗികമായി വിതരണം നിർത്തിയെങ്കിലും ഇടവകകളും മറ്റുമായി നേരിട്ട് സഹകരിച്ച് താത്പര്യമുള്ളവർക്ക് പ്രവർത്തനം തുടരാവുന്നതാണ്. കാരണം ഓരോ പ്രദേശത്തെയും സ്ഥിതി വളരെ വ്യത്യസ്തമാണല്ലോ. മാത്രമല്ല വീട്ടിലെത്തി ഏതാനും ദിവസങ്ങൾക്കുള്ളിൽ ഇപ്പോൾ കിട്ടിയിരിക്കുന്നത് തീരുമെന്നും പിന്നീട് വാങ്ങാൻ പലരുടെയും കയ്യിൽ പണം ഉണ്ടാകുകയില്ല എന്നതും നമ്മൾ ഓർക്കേണ്ടതുണ്ട്. അതാത് സ്ഥലങ്ങളിലെ ബഹുമാനപ്പെട്ട വികാരിയച്ചന്മാരുമായി ധാരണയിലെത്തി തുടർന്നുള്ള ഭക്ഷണവിതരണവും മറ്റും നടത്തുന്നത് ഏറെ ഉചിതവും സീകാര്യവുമായിരിക്കും.

ദുരിതാശ്വാസപ്രവർത്തനത്തിന്റെ രണ്ടാം ഘട്ടമാണ് ഏറെ പ്രയാസകരം. വളരെയേറെപ്പേർക്ക് വീട് ഭാഗികമായോ മുഴുവനായോ നഷ്ടപ്പെട്ടു. അവർക്ക് താമസയോഗ്യമായ വീട് ലഭ്യമാക്കേണ്ടതുണ്ട്. അതിനും എല്ലാവരുടെയും ഉദാരമായ സഹായസഹകരണങ്ങൾ ഉണ്ടാകണം എന്ന് വിനീതമായി അഭ്യർത്ഥിക്കുന്നു. വീട് വയ്ക്കാൻ സ്ഥലമില്ലാത്തവർക്ക് സ്ഥലം കൊടുക്കാൻ സൻമനസ്സുള്ളവർ നമ്മുടെ ഇടവകകളിൽ ഉണ്ടാകും എന്ന് ഞാൻ പ്രത്യാശിക്കുന്നു. ആവശ്യത്തിലധികം സ്ഥലം കൈവശമുള്ള ഇടവകകളും ഇപ്രകാരം സ്ഥലം സംഭാവന ചെയ്യാൻ തയ്യാറാകുന്നത് ശ്ലാഘനീയമാണ്. സന്യസ്തസമൂഹങ്ങളുടെ സഹകരണം ഇക്കാര്യത്തിലേക്ക് പ്രത്യേകം ഞാൻ ക്ഷണിക്കുന്നു. അവരും ബാക്കി എല്ലാവരും അപ്രകാരം ചെയ്യുന്നത് നമ്മുടെ ക്രൈസ്തവവിശ്വാസത്തിന്റെ വലിയ സാക്ഷ്യമായിരിക്കും.

നമ്മുടെ കുടുംബക്കൂട്ടായ്മകൾ ഇക്കാര്യത്തിൽ സവിശേഷ ശ്രദ്ധ പതിപ്പിക്കണം എന്ന് അഭ്യർത്ഥിക്കുന്നു. കുടുംബക്കൂട്ടായ്മകൾ ആരംഭിച്ചപ്പോൾ നമ്മൾ തുടങ്ങി വച്ച ഒരു പദ്ധതിയാണല്ലോ ഭവനരഹിതർക്കുള്ള ഭവനനിർമ്മാണപദ്ധതി. ആരും വീടില്ലാതെ നമ്മുടെ ഇടവകകളിൽ കഷ്ടപ്പെടുന്നില്ല എന്ന് ഉറപ്പ് വരുത്തേണ്ടത് നമ്മുടെ കടമയാണ്.

ആദ്യം തന്നെ ചെയ്യേണ്ടത് വീട് നഷ്ടപ്പെട്ടവരുടെ ഒരു കണക്കെടുപ്പ് നടത്തുകയാണ്. ഓരോ കൂട്ടായ്മയിലും ഉൾപ്പെട്ടവർക്ക് തങ്ങളുടെ പ്രദേശത്തുള്ളവരുടെ കണക്കെടുക്കാൻ അധികം സമയമൊന്നും വേണ്ടി വരുകയില്ല. ബഹുമാനപ്പെട്ട വികാരിയച്ചന്മാർ നേതൃത്വമെടുത്ത് കുടുംബക്കൂട്ടായ്മകളുടെ സഹകരണത്തോടെ എത്രയും വേഗം ആവശ്യമുള്ള വീടുകളുടെ കണക്ക് രൂപതാകേന്ദ്രത്തിൽ അറിയിക്കണം എന്ന് അഭ്യർത്ഥിക്കുന്നു. വീടുകൾ വച്ച് കൊടുക്കാൻ താത്പര്യമുള്ളവരും രൂപതക്ക് പുറത്ത് നിന്നുള്ളവരും ആയ സംഘടനകളും വ്യക്തികളും മറ്റും ഉണ്ടാകും. കൃത്യമായ കണക്ക് കിട്ടിയാലേ അവരെ സഹായത്തിനായി സമീപിക്കാൻ പറ്റുകയുള്ളൂ. അത് എത്രയും വേഗം വേണം താനും. താമസിക്കുന്നതനുസരിച്ച് ഇക്കാര്യത്തിലുള്ള താത്പര്യം കുറഞ്ഞു വരും എന്ന് നമുക്കറിയാമല്ലോ.

വീടിന് സഹായം ആവശ്യമുള്ള കുടുംബങ്ങളിലെ കുടുംബനാഥന്റെ പേര്, വീടുപേര്, പിൻ കോഡ് അടക്കമുള്ള മേൽവിലാസം, ഫോൺ നമ്പർ മൊബൈലിന്റേത് ഉൾപ്പെടെ, ആധാർ നമ്പർ, കുടുംബത്തിന്റെ സാമ്പത്തികസ്ഥിതി, അംഗങ്ങളുടെ എണ്ണം, ഇപ്പോഴുള്ള വീടിന്റെ അവസ്ഥ (ഭാഗികമായി തകർന്നത്, പൂർണ്ണമായി തകർന്നത്, വീടിന്

കേടുപാടുകൾ സംഭവിച്ചില്ലെങ്കിലും മണ്ണിടിച്ചിൽ മൂലം താമസയോഗ്യമല്ലാതായത്), വീട് വയ്ക്കാൻ സ്വന്തമായി സ്ഥലമുണ്ടോ, ആകെ എത്രമാത്രം സ്ഥലമുണ്ട്, ഏകദേശം എത്ര രൂപ കിട്ടിയാൽ പണി പൂർത്തിയാക്കാൻ കഴിയും, അതിൽ സ്വന്തമായി എത്ര തുക കണ്ടെത്താം, ഇടവകയിൽ നിന്ന് എത്രമാത്രം സംഭരിക്കാം എന്നീ വിവരങ്ങളെങ്കിലും കിട്ടിയാലേ സഹായാഭ്യർത്ഥനയുമായി മുമ്പോട്ട് പോകാൻ കഴിയുകയുള്ളൂ.

വീടുകളുടെ കാര്യം എന്നതുപോലെ തന്നെ നമ്മുടെ ശ്രദ്ധ അർഹിക്കുന്ന കാര്യമാണ് മറ്റ് അനുബന്ധ നഷ്ടങ്ങളും. വീട്ടുപകരണങ്ങൾ, വളർത്തു മൃഗങ്ങൾ പഠനോപകരണങ്ങൾ എന്നിവയുടെ നഷ്ടം ഭീമമാണ്. അവയും പരിഹരിക്കപ്പെടേണ്ടതുണ്ട്. പലരുടെയും അടിസ്ഥാന ജീവിതമാർഗ്ഗമായ കൃഷിയുടെ നാശം മൂലമുണ്ടായ നഷ്ടം എല്ലാ കണക്കുകൾക്കും അതീതമാണ്. വീടുകളെ സംബന്ധിച്ചുള്ള വിവരങ്ങൾ നൽകുന്നതുപോലെ തന്നെ മറ്റു നഷ്ടങ്ങളുടെ വിവരവും ആ കൂട്ടത്തിൽ അറിയിക്കേണ്ടതാണ്. അതിനായി താഴെ പറയുന്ന വിധം ഒരു സർവ്വേ നടത്തി വിവരങ്ങൾ അറിയിക്കുമല്ലോ.

ഇടവകയിലെ കുടുംബങ്ങളിൽ നഷ്ടം സംഭവിച്ചവയുടെ ആകെ എണ്ണമാണ് താഴെ ആവശ്യപ്പെട്ടിരിക്കുന്നത്:-

1 വീട് പൂർണ്ണമായി നഷ്ടപ്പെട്ട കുടുംബങ്ങൾ	എണ്ണം	ഏകദേശനഷ്ടം രൂപ
2 വീട് ഭാഗികമായി നഷ്ടപ്പെട്ട കുടുംബങ്ങൾ.....	എണ്ണം	ഏകദേശനഷ്ടം രൂപ
3 വീടും സ്ഥലവും നഷ്ടപ്പെട്ട കുടുംബങ്ങൾ	എണ്ണം	ഏകദേശനഷ്ടം രൂപ
4 വീട്ടുപകരണങ്ങൾ നഷ്ടപ്പെട്ട കുടുംബങ്ങൾ.....	എണ്ണം	ഏകദേശനഷ്ടം രൂപ
5 വളർത്തു മൃഗങ്ങൾ നഷ്ടപ്പെട്ട കുടുംബങ്ങൾ.....	എണ്ണം	ഏകദേശനഷ്ടം രൂപ
6 പഠനോപകരണങ്ങൾ നഷ്ടപ്പെട്ട കുടുംബങ്ങൾ.....	എണ്ണം	ഏകദേശനഷ്ടം രൂപ
7 കൃഷികൾ നഷ്ടപ്പെട്ട കുടുംബങ്ങൾ	എണ്ണം	ഏകദേശനഷ്ടം രൂപ
8 വാഹനങ്ങൾ കേടുപാടു കുടുംബങ്ങൾ	എണ്ണം	ഏകദേശനഷ്ടം രൂപ

ഇടവകയിലെ എല്ലാ കുടുംബങ്ങളിലെയും കൂടി ആകെ നഷ്ടം രൂപ.....

സെപ്റ്റംബർ മാസം പത്താം തീയതിക്ക് മുമ്പായി മേൽപ്പറഞ്ഞ വിവരങ്ങൾ രൂപതാ സോഷ്യൽ സർവീസ് ഡിപ്പാർട്ട്മെന്റിന്റെയും വയനാട് സോഷ്യൽ സർവീസ് സൊസൈറ്റിയുടെയും ഡയറക്ടർ ആയ ബഹുമാനപ്പെട്ട പോൾ കൂട്ടാല അച്ചന്റെ പേർക്ക് അയയ്ക്കേണ്ടത്. അച്ചന്റെ ഫോൺ നമ്പർ: 8281220070; വാട്ട്സ് ആപ്പ് നമ്പർ: 9497809310. ഈമെയിൽ: frpaulkoottala@gmail.com


കഴിവിന്റെ പരമാവധി സഹായങ്ങൾ ചെയ്യാൻ രൂപതയുടെ നേതൃത്വം എപ്പോഴും തയ്യാറാണെങ്കിലും നമുക്ക് ഒരുപാട് പരിമിതികൾ ഉണ്ട് എന്നു കൂടി ഓർമ്മപ്പെടുത്താൻ ആഗ്രഹിക്കുന്നു. സമ്പന്നസ്സുള്ള നമ്മുടെ മറ്റ് സഹോദരങ്ങളെ കണ്ടെത്തി അവരിൽ നിന്ന് സഹായങ്ങൾ സ്വീകരിച്ചാണ് രൂപതയുടെ ഭാഗത്ത് നിന്നുള്ള പുനരധിവാസപ്രവർത്തനങ്ങൾ നടത്തുന്നത്. അതിനാൽ തന്നെ അതിന് പരിമിതികളും അനിശ്ചിതത്വവുമുണ്ട്. ആവശ്യമുള്ള തുകക്ക് ആനുപാതികമായി സംഭാവനകൾ കിട്ടിക്കൊള്ളണമെന്നില്ല. അതുകൊണ്ട് ഉദ്ദേശിച്ചത്ര രീതിയിൽ എല്ലാവരേയും സഹായിക്കാൻ പറ്റിയെന്നും വരില്ല. എന്നാൽ സർക്കാർ ചെയ്യുന്ന പുനരധിവാസപ്രവർത്തനങ്ങൾ അമയബന്ധിതവും തീർച്ചയുള്ളതുമാണ്. സർക്കാരിന്റെ ഭാഗത്ത് നിന്ന് എല്ലാ തരത്തിലുള്ള നഷ്ടങ്ങൾക്കും പുനർനിർമ്മാണത്തിനും സഹായങ്ങൾ ചെയ്യുന്നുണ്ട്. അവ ലഭ്യമാകണമെങ്കിൽ ആവശ്യമായ രേഖകളോടെ നഷ്ടത്തിന്റെ യതാർത്ഥകണക്കുകൾ ബന്ധപ്പെട്ട ഓഫീസുകളിൽ സമയബന്ധിതമായി ഹാജരാക്കി പേര് രജിസ്റ്റർ ചെയ്യണം. ഇക്കാര്യത്തിൽ ബഹുമാനപ്പെട്ട വികാരിയച്ചന്മാർക്കും സമർപ്പിതർക്കും കുടുംബക്കൂട്ടായ്മകൾ, സംഘടനകൾ എന്നിവയുടെ ഭാരവാഹികൾക്കും വളരെയധികം ചെയ്യാൻ കഴിയും. പുനരധിവാസസഹായങ്ങളെപ്പറ്റിയുള്ള വിവരങ്ങൾ സർക്കാർ ഓഫീസുകളിൽ നിന്നും സർക്കാർ ഡിപ്പാർട്ട്മെന്റുകളുടെ വെബ്സൈറ്റുകളിൽ നിന്നും കണ്ടെടുത്ത് ആവശ്യക്കാരെ യഥാസമയം വിവരം അറിയിക്കുകയും രേഖകളും കണക്കുകളും തയ്യാറാക്കി കൊടുക്കാൻ

സഹായിക്കുകയും ചെയ്യണം എന്ന അഭ്യർത്ഥിക്കുന്നു. മാദ്ധ്യമങ്ങളിലൂടെ നിരന്തരമായി ഇവ സംബന്ധമായുള്ള അറിയിപ്പുകൾ ബന്ധപ്പെട്ട ഓഫീസുകൾ നൽകി വരുന്നുണ്ട്.

ഈ ഭൂമിയിൽ എല്ലാവരും ഈശോമിശിഹായെ രക്ഷകനായി സ്വീകരിച്ച് ദൈവത്തെ ആബാ, പിതാവേ എന്ന് വിളിക്കുന്നില്ലെങ്കിലും നമ്മളെല്ലാം സഹോദരീസഹോദരന്മാരാണ്. കാരണം എല്ലാവരും പിതാവേ എന്ന് വിളിച്ചില്ലെങ്കിലും അവിടുന്ന് പിതാവല്ലാതാകുന്നില്ല. അതുകൊണ്ട് തന്നെ നമ്മളെല്ലാവരും സഹോദരങ്ങളാണ്. സഹോദരങ്ങളിൽ ഏതാനും പേർ സാമാന്യം ഭേദമായി ജീവിക്കുമ്പോൾ മറ്റുള്ളവർ ഒരു നല്ല വീടും ജീവനമാർഗ്ഗവും ഇല്ലാതെ അലയേണ്ടി വരുന്നത് ആ പിതാവ് ഇഷ്ടപ്പെടുകയില്ല എന്നത് തീർച്ചയാണ്. മറ്റ് മക്കൾക്ക് അത് ഭ്രഷണവുമല്ല. നമ്മുടെ ഇടവകകളും സന്യസ്തസമൂഹങ്ങളും സ്ഥാപനങ്ങളും സംഘടനകളും കുടുംബങ്ങളായ്കളും വ്യക്തികളും സഹോദരസ്നേഹത്തിന്റെ മുൻതൂക്കവുമായിട്ടുള്ളതും കർത്താവിന്റെ കൃപ നിങ്ങളെല്ലാവരോടും കൂടി ഉണ്ടായിരിക്കട്ടെ.

മാനന്തവാടി രൂപതാകാര്യലയത്തിൽ നിന്ന് 2018 ഓഗസ്റ്റ് 22 ന് നൽകപ്പെട്ടത്.

യേശുവിൽ,



ജോസ് പൊന്തനേടം
മാനന്തവാടി രൂപതയുടെ മെത്രാൻ

N.B. ഈ സർക്കുലർ 2018 ഓഗസ്റ്റ് 26 ന് ഞായറാഴ്ച എല്ലാ ഇടവകകളിലും വിശ്വാസിസമൂഹത്തെ പങ്കെടുപ്പിച്ചുകൊണ്ട് വി. കർബ്ബാനയർപ്പിക്കുന്ന മറ്റൊല്ലായിടത്തും വി.കർബ്ബാനമദ്ധ്യേ വായിക്കേണ്ടതാണ്.

Bishop's House, Mananthavady 670 645, Kerala, India.
For further information Contact: Mobile and Whatsapp: 8075997576. Email: bphmtdy@gmail.com